

Erdogan soramaýarmyka?

Category: Kitapcy, Publisistika

написано kitapcy | 23 январа, 2025

Erdogan soramaýarmyka? ERDOGAN SORAMAÝARMYKA?



Žurnalist Baryşlar üçin umumylykda on dokuz ýyl azatlykdan mahrum edilme jezasy talap edilýär!

19 ýyl!

Milli howpsuzlyk komitetiniň (MIT) işgäriniň gulluk borjuny berjaý edip ýörkä wepat bolandygy barada habar bermekligiň jezasy tegelek 19 ýyl!

- Seresapsyzlyk bilen adam öldürmegiň şunça jezasy ýok...
- Ýaragly adam ýaralamagyň şunça jezasy ýok...
- Garakçylygyň-ýaragly talaňçylygyň şunça jezasy ýok...
- Jynsy zorlugyň, jyns çygryndaky zorlukly jenaýatlaryň şunça jezasy ýok...
- Ogurlygyň şunça jezasy ýok...
- Adam söwdasyny etmegiň şunça jezasy ýok...
- Döwletiň pulyny gemirmegiň, parahorlygyň şunça jezasy ýok...
- Adamy bikanun tussag astyna almagyň şunça jezasy ýok...
- Başganyň emlägine zyýan ýetirmegiň şunça jezasy ýok.
- Duşman döwlete maddy ýardam etmegiň şunça jezasy ýok.
- Içalyçylyk etmegiň şunça jezasy ýok...

Kim aýdyp biljek? Baryşlar näme etdi? Onuň günäsi näme? MIT şehidiniň habaryny bermegiň jezasy 19 ýyl. Şeýlemi?

Eger şeýle bolýan bolsa:

- Erdogan entek hiç kimiň habary ýokka “MIT Liwiýada üstünlikli işleri amala aşyrýar” diýen habaryny eşitmedik-duýmadyk galmady...
- Türkiýäniň Ýokary halk mejlisinde (TBMM) metbugat ýygnağını geçiren deputat Liwiýada MIT şehitleriniň bardygyny aýdypdy...

- Deputatyň egindeşleri MİT şhidiniň habaryny-fotosuratyny internetde-sosial medýada paýlaşypdy...
- Manisanyň çar künjüne şhidiň jynazasyna gatnaşmaklary üçin habar salyndy...
- Şhidiň jynazasyna “Teşkilat” ýazgyly gül desseleri ugradyldy...

Emma...

MİT şhidiniň at-familiýasyny ýazmadyk, maşgalasynyň kimlerdigini mäkim etmedik, onuň doglan ýerini görkezmedik žurnalistler üçin tutuş 19 ýyl türme tussaglygy talap edildi! Bary-ýogy bir habar sebäpli 19 ýyl jeza kesmek nämäniň alamaty?

Özü-de birmahal gözenegiň aňyrsynda ýatyp gören Prezident Erdogan “Bu nähili jenaýat? Bu nähili jeza” diýmeýärmikä?



• ZORLUK BAR

Baryşlar hakynda...

Hukugyň düýp ýörelgeleri aýak astyna alynyp, 19 ýyl jeza talap edilýär!

Bir habardan iki sany etmiş çykarylýar:

Jenaýat iş toplumynda şeýle diýilýär:

- Hem Jenaýat kodeksiniň (TJK) 329-njy maddasynyň 1-nji bölegi esasynda jogapkärçilige çekilsinler.
- Hemem MİT Kanunynyň 27-nji maddasynyň 3-nji bölegi esasynda soraga çekilsinler.

Ýagny... Hem “Döwletiň howpsuzlygy we syýasy bähbitleri bilen baglanyşykly gizlin maglumatlary aýan etmekde” hem-de “Ýörite gulluklaryň işi bilen baglanyşykly maglumatlary paş etmekde»

aýyplanyp jogapkärçilige çekilmeli!

Ýogsa-da, şunça basyş etmäge bogunlary ysýan bolsa, bir habardan on etmiş çykarmaly ekeni-dä!

Bu iş toplumynda adatdan daşary bir ýagdaý bar:

MİT şehidi habary bilen prokuratura Baryşlary MİT Kanunynyň 27/3-nji maddasyna esaslanyp tussag astyna alma kararyna geldi. Tussag astyna alynmagyň özem şu madda esasynda amala aşyryldy. Jezalary ýerine ýerine ýetiriş kazyýeti-de (Sulh Ceza Hâkimleri) şu madda esasynda tussag astyna alma kararyny berdi.

Birdenkä...

Näme bolsa boldy... MİT Kanunynyň 27/3-njy maddasy esasynda açylan iş topluma TJK-niň 329/1-njy maddasy-da goşuldy. Şeýdibem...

Umumy jezalar kazyýetine gitmeli iş toplumynyň Agyr jezalar kazyýetine ugradulmagy gazanyldy.

Şul ikiarada başga nämeler bolup geçdi? Mejlisde Jezalary ýerine ýetirme kanuny (İnfaz Yasası) ara alnyp maslahatlaşylýarka, gije sagat 03:00-da operasiýa geçirildi; MİT bilen baglanyşykly etmişler “günä geçişligiň” daşyna çykaryldy!

Bütün bularyň diňe MİT şehidi habary üçin edilýändigine hiç kim meni ynandymaga synanyşmasyn.

Baryşlaryň jezalandyrylmagynyň düýp sebäbi näme?

Kanun oýunlary bilen syýasat ýöretme hukugy elinden alynan Prezident Erdogan “Bu zorluk nämäniň alamaty?” diýenokmyka?



- **SYR GALDYMÝ BERI?**

Muňa Türkiýe diýýärler...

Bu ýurtda diňe žurnalistler günäkärlenýär!

Döwletiň howpsuzlygy meselesinde şolar ýaly sak bolýan bolsaňyz, ýeri näme üçin onda halkyň we syýasy partiýalaryň wekilleriniň jynaza gatnaşmagyna ýol berdiňiz?

Ýeri, muňa-da «kontrrazwedkanyň kemçiligi» diýeliňmi; çakylykdan habardar bolan MIT-iň işgärleri näme üçin jynaza gatnaşdylar? Eý-ho, partiýanyň işgäri olary surata alyp dur, näme edip dursuň diýip onuň eline kakýan ýok! Köp sorag bar, iň gowsy geçäýeliň-le...

Howpsuzlyga şolar ýaly üns berýän bolsaňyz, merhumy MIT binasynda iň soňky ýoluna ugratsaňyz has dogry bolmazmydy? Olam hiç, “Teşkilat” ýazgyly gül desselerini ugratmak nämäniň alamaty? Ýeri bolýa-la...

Degişli ýolbaşçylar bu boýunça jogapkärçilik çekenok, olardan sorag-ideg edilenok, emma žurnalistlere 19 ýyl azatlykdan

mahrum edilme jezasy talap edilmeli. Şeýlemi?

Hawa, muña Türkiýe diýýärler, günäkär mydama žurnalistlerdir!

Mundan iki ýyl öň, 2018-nji ýylyň 8-nji martynda 16-njy Jezalary ýerine ýetiriş edarasy (Yargıtay 16. Ceza Dairesi) şu karary çykarypdy:

-“Gizlin saklanmaly maglumat köpçülige mälim edilip, hemmeleriň bilýän zadyna öwürülen bolsa, ol eýýäm syr hasap edilmäge degişli däldir...”

Şeýle-de bolsa, hiç hili alamatlarynyň ýokdugyna garamazdan jenaýat iş toplumyna näme üçin zor bilen TJK-niň 329/1-njy maddasy goşuljak bolunýar? Galyberse-de deputat Ümit Özdog hakyndaky Ankara prokuraturasynyň taýýarlan iş toplumynda-da diňe MİT Kanunynyň 27/3-nji maddasy orta atylýar!

Nämeler bolup geçýär?

Prezident Erdogan “Bary-ýogy bir habar sebäpli 19 ýyl türme tussaglygy bolarmy?” diýip soramaýarmyka?

Soner ÝALÇYN.

28.04.2020 ý, «SÖZCÜ» gazeti.

Terjime eden: Guwanç MÄMİLİYEW,
Stambul uniwersitetiniň talyby. Publisistika